

# L-ENIGMA TAL-PREŻENZA F'MALTA TA' STRUMENT MUŻIKALI BL-ISEM TA' "LIRA"

ETTORE CASTAGNA

Osservazzjonijiet fuq rċerka li saret minn Ruben Zahra  
Migjuba għall-Malti mit-Taljan minn Ġużi Gatt

Kontra dak li jiġri s-soltu, it-tagħrif fuq il-preżenza tal-istrument bl-isem ta' "lira" f'Malta ġie jfittixnu hu; ġie jhabbatli l-bieb tad-dar. Kien bis-saħħa u l-hila ta' Ruben Zahra, kompożitur u rċerkatur Malti, li sibt ruhi mdahħal f'avventura ta' rċerka storika u etnografika li, ngħid għalija, sibtha mimlija faxxinu u enigmi. Ruben, li kien ilu żmien ifittex u jirriċerka fuq dan is-suġġett, kien wasal għall-konklużjoni li f'Malta xi darba kien jeżisti strument bil-kordi u li jindaqq bil-qaws, jew bl-ark li, minkejja l-pożizzjoni ġeografika ta' Malta, kien ġej minn familja differenti minn dik li pproduċiet l-istrument famuż ta' nisel Għarbi msejjah "Rabbab". Tant hu hekk li d-dokumenti li Ruben sab f'Malta kienu jippuntaw lejn l-istrument imsejjah "lira".

L-istrument b'dan l-isem kien imsejjah f'dawn id-dokumenti. Imma iktar milli l-isem fih innifsu, li kien importanti l-aktar kien ix-xebħ fit-tipoloġija li jidher li kien hemm mal-istrumenti kklassifikati mill-mużikoloġi bħala "lira". Din il-konvinzjoni ta' Ruben wasslitu biex ifittex li jiltaqa' ma' min diġa' kien għamel rċerka simili, f'pajjiż mhux 'il bogħod, f'post fejn wiehed seta' jerġa' jara b'għajnejh il-lira – fil-Kalabria. Hawnhekk inbdiet mixja ta' esperjenzi u riflessjonijiet, fi triq li nittamaw li twassal biex isehħ il-qawmien mill-ġdid tal-istrument, u tiġi ċċarata l-istorja tal-*lira* f'Malta. Din l'avventura żgħira fl-etnografija storika bdiet b'dan il-mod: F'Jannar tal-2013, wara korrispondenza twila, skambju ta' materjal viżiv u awdjo, u diskussjonijiet imqanqla wiċċ'imbi wiċċ ma' Ruben, jien hassejt, mingħajr qatt ma kont għadni rfist l-art f'Malta, li stajt nasal għal xi ipoteżijiet fuq l-istorja tal-*lira* f'Malta kif se nfiesser f'din il-kitba li ġejja.

## NOTA QASIRA FUQ IL-LIRA FIL-PAJJIŻI TAL-MEDITERRAN

Kien diġa' magħruf li fil-perjodu Klassiku, l-istrumenti tal-korda li jindaqqu bl-ark ma kinux magħrufa fil-pajjiżi tal-Mediterran u fl-Ewropa tal-Punent. Kien magħruf ukoll li

strumenti mill-familja tal-*lira*, li hi strument tal-korda li jindaqq bil-qaws, dahlu fl-Ewropa fil-Medju Evu. Illum hafna minn dawn l-istrumenti ntilfu għal kollox, filwaqt li oħrajn hallew warajhom xi traċċi, tant li llum saru suġġett ta' studju u rċerka fil-mużikoloġija storika. Il-*lira* nfisha ma taqax taħt dawn iż-żewġ kategoriji, għax hi strument li wasal sa għandna sal-lum, hafna drabi fil-kultura orali tan-naħa t'isfel u ta' dik ċentrali tal-Mediterran tal-Lvant. L-istorja ta' dan l-istrument turi li l-istruttura ġenerali tiegħu baqgħet bejn wiehed u iehor ma mbiddlitx matul is-sekli. Mill-ewwel rapreżentazzjonijiet tiegħu sal-lum tidher ċerta kontinwità, mhux biss fil-għamla ġenerali tiegħu, imma wkoll fil-partijiet li jiffurmawh. L-istrument ikollu:

\* Tliet kordi;

\* Ikun mingħajr Tastiera u mingħajr Għadma (din bl-Ingliż tissejjah *nut*, u bit-Taljan *capotasto*);

\* Ikollu l-Krikkijiet (bl-Ingliż *tuning pegs*) imdahħlin minn wara, kartabun mal-Pala (*headstock*);

\* Ikollu Skarnell (bl-Ingliż *bridge*) u Pilastru (hafna drabi msejjah *anima* – injama wieqfa, mdahħla fuq in-naħa ta' ġewwa tal-istrument, magħfusa bejn id-dahar u l-wiċċ, taħt wahda mis-saqajn tal-iskarnell;

\* L-irfis isir billi timbotta l-korda bil-wiċċ tad-difer, bl-istrument jinżamm wieqaf, iserrah fuq l-irkoppa, jew magħfus bejn l-irkubtejn

\* L-istrument ikun magħmul minn injama wahda, mhaffra u minquxa, b'wiċċ tal-injam inkullat magħha;

\* Magħmul, fil-biċċa l-kbira tal-każi, għamla ta' lanġasa (*pear-shaped*);

\* U fil-biċċa l-kbira tal-każi ikkurdar fuq is-sistema 4-1-5.

Il-*lira* tinstab f'pajjiżi xi f'it mbegħdin minn xulxin – mid-Dalmazja t'isfel għal Lokride fil-Kalabria, u mit-Traċja fil-Greċja ta' Fuq sal-mużika klassika li nfluwenzat ir-ritwali tas-*Sufi* fit-Turkija.

Nistghu nibdew billi ngħidu li l-*lira*, bil-karatteristiċi li semmejna aktar 'il fuq, għadha teżisti fil-kultura popolari tal-Kalabria (*lira*), tal-Kroazja (*lirica*), tar-Rumania (*tibulka*), tal-Maċedonja (*lira*), tat-Traċja (*lira*), tan-naħa ta' fuq tal-Greċja (*lira*), ta' Kreta l-antika (*lira*) u tal-gżira ta' Karpatos ta' dari (*lira*). Il-*lira* tista' tghid li mietet għal kollox fil-gżira ta' Samotraki (*lira*) u qiegħda f'qagħda dubjuża fil-gzejjer Griegi ta' Kasos, Kalki, Rodi, Santorini, Lemno, eċċ. Wiehed irid jgħid ukoll li l-*lira* għadha preżenti fil-mużika klassika Torka (*kemence rumi* – isem li jfiesser "vjolin tal-Bizantini"), u għadha tintuża minn xi

nies tal-Anatolja speċjalment dawk imsejja Joruk (*yoruk kemence*). Fil-Bulgarija, l-istrument tiddel hafna minn kif kien, u hekk ġara wkoll fi Kreta u fil-gżira ta' Karpatos, speċjalment fis-seklu Ghoxrin. Il-Bulgari ziedu n-numru tal-kordi, imma hallew l-istruttura tal-istrument fl-ghamla l-qadima, kif fissirniha aktar 'il fuq. Imma n-nies ta' Kreta, u warahom dawk tal-gżira ta' Karpatos, ġibdu l-lira eqreb lejn dak l-istrument li aħna nafuh bhala "vjolin", billi zidulu Għadma (*nut jew capotasto*), zidulu Tastiera, u għamlulu kordi tal-vjolin biex il-lira tindaqq aħjar u tkun tista' tikkompeti, b'xi mod, ma' dan l-istess vjolin. L-isem "lira" mhux dejjem hu applikat għall-istess strument kullimkien. Anzi, sa minn żminijiet klassiċi, dan l-isem inghata u ntuża f'ċirkustanzi u applikazzjonijiet differenti. Biżżejjed wiehed isemmi li r-Rumani bil-*lira* kienu jifhmu dak l-istrumenti bil-kordi imma li jindaqq bis-swaba', qisu arpa żgħira. L-istampa, xi ftit allegorika u sardonika, ta' Neruni jdoqq il-*lira* waqt li Ruma qed taqbad, jafha kulhadd. Għall-finijiet ta' dan l-artiklu se naċċettaw it-tifsira tal-kelma *lira* kif mifhuma f'postijiet u pajjiżi partikolari – għax l-istrument li se nitkellmu fuqu, b'dak l-isem hu magħruf f'dawk il-pajjiżi u l-lokalitajiet li fihom għadu jeżisti. Meta tqis ix-xebh kbir li hemm, fil-ghamla u fl-istruttura, bejn l-istrumenti kollha li huma magħrufa bhala *lira*, f'pajjiżi differenti, għandu jgħodġi li hemm rabta bejniethom ilkoll. Jekk l-isem *lira* napplikawh għal strumenti b'karatteristiċi differenti nistgħu nitfikkluh ma' strumenti oħra li wkoll jindaqqu bil-qaws. L-aqwa eżempju hu tal-*lira* li dari kienet f'idejn il-Griegi ta' Pontus – illum parti mit-Turkija (u l-*kemece* Tork, li hu mnissel minnha) – u l-*lira* l-oħra tal-Kappadoċja. Dawn l-istrumenti jixbhu ferm iktar lill-vjolin, għandhom struttura differenti u ferm inqas arkajka minn ta' l-istrumenti li qed nitkellmu fuqhom f'din il-kitba.

Imma hemm iktar minn hekk. Jien inhoss li l-lira li qed nitkellmu fuqha għandha tisesejjah "lira Bizantina" minhabba dawk li għalija jidheru bhala raġunijiet storiċi evidenti. Jekk nieħdu mappa tal-Imperu Bizantin tas-Seklu IX w.K u nimponu fuqha

mappa ta' fejn, fil-Mediterran, għadhom jeżistu strumenti tat-tip li qed nitkellmu fuqhom, insibu li l-lira, bil-karatteristiċi li ddiskutejna aktar 'il fuq, teżisti biss fil-konfini tal-Imperu Bizantin tal-Lvant. M'hemm l-ebda strument bħalu fid-dinja Għarbija (L-Asia Minuri – thalli barra l-Anatolja – u l-Afrika ta' Fuq kollha). M'hemm l-ebda strument bħalu fl-Ewropa tal-Punent (tneħhi l-Kalabria, li flimkien mal-Puglia kienet *thema* Bizantina u fis-sustanza "mhix parti mill-Ewropa tal-Punent").

Dan il-fatt, li hu ta' natura etnografika, donnu jinhass li jikkontrasta xi ftit ma' fatt ieħor li johroġ mill-ikinografija: ftit li xejn għandna "stampi" – tpeñġijiet, inċiżjonijiet, eċċ. - li jagħtu prova tal-preżenza ta' dan l-istrument f'dik ir-roqgħa tad-dinja li kienet "Bizantina". Mhux hekk biss, imma mis-Seklu XI 'il quddiem, ir-rappreżentazzjonijiet ikonografiċi li jixhdu l-preżenza ta' dan l-istrument fl-Ewropa tal-Punent jizidiedu sew. Tgħid jista' jkun li l-Lira kienet preżenti fid-dinja tal-Punent qabel ma kienet preżenti fid-dinja Griega tal-Lvant? Jew forsi l-Ewropa kellha xi rwol fit-tixrid ta' dan l-istrument? Fatt li diġa kien magħruf hu li fost l-aqwa intermedjaturi biex il-kultura Asjatika, (kultura li fiha l-preżenza ta' strumenti tal-korda li jindaqqu bl-ark tmur lura sekli shah), tiltaqa' mal-kultura Ewropea, kienu is-Slavi min-naħa tat-Tramuntana, u l-Għarab min-naħa tan-Nofsinhar. Il-preżenza tal-Lira fid-dinja Bizantina x'aktarx turi influwenza mid-dinja Slava. Wiehed jista' jara s-sejbiet arkeologiċi f'Novgorod, sejbiet li juruna strumenti mill-familja tal-lira li jmorru lura sas-Seklu XIV, minn din il-prespettiva. L-istess jgħodd għal sejbiet oħra fil-Polonja u qrib ix-xmara Danubju. Fil-waqt li dak l-istrument magħruf bhala r-"Rabab", bil-varjanti kollha tiegħu (hafna drabi b'korda waħda, x'aktarx magħmula mix-xagħar ta' denb iż-żiemel, b'qasgħa (bl-Ingliż *soundbox*) xi kultant magħmula minn xi haġa veġetali bħal xi qargħa, imma spiss magħmula mill-injam miksija bil-ġild), u b'dak l-ark tipiku u li jingħaraf malajr, ta' nisel Għarbi, ssibu mifrux mill-Balkani sal-Afrika s-Sewda ta' taht is-Sahara (ħudu bhala eżempju

dak l-istrument imsejjah *gusla* li ssibu fil-Balkani, u l-*masinko* li ssibu fl-Etjopja, biex insemmu tnejn fost hafna varjanti), il-lira, mill-banda l-oħra ssibha mifruxa **biss** f'dawk l-artijiet li darba kienu jagħmlu parti mid-dinja Bizantina. Insibiha fil-parti l-kbira ta' dan it-territorju mill-Lvant għall-Punent. Wiehed jista' bir-raġun kollu jippreżenta l-ipoteżi li l-interazzjoni kulturali, ekonomika, reliġjuża, u politika bejn l-Imperu Bizantin u n-nies ta' nisel Slav irrizultat f'dik li tista' tisesejjah bhala l-interpretazzjoni Slava ta' kif għandu jkun strument bil-korda li jindaqq bl-ark. Permezz tal-Għarab u tas-Slavi, l-Ewropa Medjevali saret taf bi strumenti tal-korda li jindaqqu bl-ark, u saret taf bihom b'mod li illum forsi jisejjah "etniku", jiġifieri permezz tal-kultura tan-nies komuni. L-Ewropa assimilat dawn l-istrumenti imma biddlithom f'għamliet differenti. Illum dawn l-istrumenti tista' tgħid li rebħu d-dinja għax jinkludu mhux biss ir-Rebakk (u l-isem Rebakk, Rabab, Rabbab, Rabbaba, jixhdu l-influwenza Għarbija) imma anke l-vjolin "paganinjan". Imma bilfors li din kienet mixja li damet qrib l-elf sena.

Fehma xjentifika-etnografika pjuttost riċenti tikkunsidra l-Lira bhala strument "Grieg", jew li ġej minn nies ta' kultura Griega. Jien inhoss li l-argument jista' jittwessa' iktar. Mingħajr ma wiehed inaqqas l-importanza tal-element "Grieg" (li kien il-mutur ewlieni tad-dinja Bizantina) wiehed ma jistax ma jgħidx li kif jiġri fl-imperi kollha, l-Imperu Bizantin kien ukoll imsawwar minn dik li illum tisesejjah "diversità kulturali". Din timplika taħlit bejn diversi kulturi, u ma toħodhiex bi kbira li strument li jista' jittqies li hu Grieg, jista' jkun ukoll Kroat, Bulgaru, Rumani, Tork, u Kalabriz, jew Taljan. Il-Kalabria hi eżempju tajjeb ta' dan li qegħdin ngħidu, għax hi art ta' taħlit u skontri bejn d-dinja Griega u dik Latina. Il-Lira kienet intilfet mill-memorja kollettiva ta' dawk il-komunitajiet tal-Kalabria li kienu ta' nisel Grieg (illum il-lira reġgħet saret magħrufa, imma biss għax iddahhlet mill-ġdid bhala ri-introduzzjoni ta' "tradizzjoni qadima"). Fl-istess hin, imma, il-Lira kienet baqgħet

maghrufa f'postijiet fil-Kalabria bhal f'Lokride, post fejn l-element Grieg kien ilu li gheb sekli shaħ. Il-lira kienet ghadha tghix mal-lirika Latina, u kien hemm traċċi tagħha sa mill-Medju Evu. Qeghdin nghixu f'Mediterran fejn l-istorja li tinkiteb aktar hsiebha f'dak li jifridna minn xulxin; imma l-lira Bizantina hi hjiel tal-għeruq fondi li jhaddnuna flimkien.

## IL-LIRA F'MALTA

Kellu jkun l-istudjuż u filologu Malti Gian Piet Agius De Soldanis (1712-1770) biex jaghtina l-eqdem referenza u prova tal-preżenza tal-Lira f'Malta. It-tagħrif li tagħna De Soldanis hu ta' ċertu importanza. Fid-dizzjunarju tiegħu li jmur lura għas-seklu sbatax<sup>1</sup>, de Soldanis jgħid hekk fuq il-Lira:

*Lira v.m. Lira, cithara, strumento musicale I. Lyra ae. Istrumento da' Greci introdotto in Malta al principio di questo secolo 1700. oggi molto frequentato da giovani maltesi e gozitani nella Campagna.*

Hawnhekk għandna xi ftit tal-konfużjoni, li wiehed jista' forsi jifhimha meta jiftakar il-formazzjoni kulturali tal-awtur. De Soldanis isejjah lill-lira "cithera", li hu l-isem ta' dak l-istrument Grieg u Ruman illum magħruf bhala "Ċetra". Imma kull dubju li wiehed jista' jkollu fuq liema strument kellu frasu De Soldanis jgħib fix-xejn meta wiehed jaqra l-kumplament tat-test. Il-kitba tghid li l-lira dahħluha f'Malta l-Griegi fi żmien li kien qrib hafna tal-awtur – il-bidu tas-seklu 1700, meta de Soldanis kien qed jikteb lejn nofs dak l-istess seklu. M'hemm l-ebda dettal tekniku, imma hemm hjielijiet kulturali importanti. Il-lira hi strument Grieg, u dahlet f'Malta fil-bidu tas-seklu 1700. Kienet familjari, għax kienet tagħmel parti mill-kultura mużikali ta' pajjiż viċin, imma fl-istess hin kienet

barranija. De Soldanis qed jgħid li l-lira kienet Griega, u allura mhux Maltija, allavolja mbagħad jgħid li kienet magħrufa u mifruxa hafna anke man-nies tal-irhula Maltin u Għawdxin. Hu interessanti l-fatt li De Soldanis jagħti ż-żmien pjuttost preċiż ta' meta l-lira dahlet f'Malta. Fl-istess hin ma ta ebda tagħrif iehor storiku jew ta' natura popolari. Jekk iż-żmien li fih dahlet il-lira f'Malta ma kienx imur lura sal-qedem, allura dan ifisser li qed nitkellmu fuq il-lira "Griega" li għandna xhieda oħra tal-preżenza tagħha f'Malta li tmur lura appuntu għas-seklu XVIII. Dan hu fatt relevanti, speċjalment meta wiehed jiftakar li biex issib xi haġa miktuba fuq il-lira fil-Kalabria, li mhix daqstant 'il bogħod, trid tistenna sal-ewwel snin tas-seklu ghoxrin. L-istrument f'Malta kien allura magħruf sew, u mifruż hafna, biex halla t-traċċi tiegħu anke fl-ikonografija. U jekk ninnutaw sew, il-kitba ta' De Soldanis mhijjex l-unika waħda li ssemmi strument antik Malti b'rabta mad-dinja Griega. Meta kiteb fuq iż-Żaqq, Roberto Leydi osserva li:

*Per quanto si conosce la zampogna attualmente ancora in uso a Malta é molto simile alla tsabuna dell-Egeo tanta da giustificare anche l'ipotesi di una importazione attraverso la consistente colonia greca.<sup>2</sup>*

Anke Anthony Baines kien ikklassifika ż-żaqq Maltija bhala "Griega" u kiteb li:

*An interesting offshoot of this Aegean group of bagpipes exists, or existed in Malta.<sup>3</sup>*

Għalkemm Baines iddikjara ż-żaqq Maltija bhala *offshoot*, jew "fergħa" tal-familja taċ-ċirimelli li jeżistu fil-gzejjer Griegi, ta' min wiehed jgħid li x-xebħ taż-żaqq Maltija ma' dawn iċ-ċirimelli hu kwazi totali. Ix-xebħ

tinduna bih mal-ewwel daqqa t'ghajn. Li kellu l-qarrej jikkonsulta l-immagini taz-Tsabuona li hemm fil-kteb mahruf *Ellenika Laika Musika Organa*<sup>4</sup> ma jistax ma jindunax bix-xebħ li hemm. Jiġifieri m'hemmx għalfejn inkunu ahna biex wiehed jikkonvinci ruħu mill-kuntatti bejn Malta, il-Greċja, u l-baħar Eġew, kuntatti li bilfors li ma kinux żgħar. M'hemmx dubju li aktar riċerka storika tista' tagħti prova ta' dawn il-kuntatti li kienu x'aktarx spissi. Anke jekk biss wiehed iqis il-pożizzjoni ġeografika ta' Malta, u dik ta' Kreta u tal-gzejjer Griegi tal-Eġew, li bhal Malta, għal sekli shaħ servew ta' sur kontra l-qawwa, l-ewwel tal-Għarab, imbagħad tat-Torok, ma jkunx hemm bżonn ta' hafna provi oħra. Il-fatt li, dejjem skont De Soldanis, il-lira dahħluha Malta l-Griegi fil-bidu tas-Seklu Tmintax, forsi jista' jiġi spjegat minn mewġa ta' imigrazzjoni, jew forsi anke iktar minn waħda, ta' refuġjati li harbu mill-kontrol dejjem jidied tat-Torok fuq il-gzejjer Griegi, u fuq Kreta sa mit-tieni nofs tas-Seklu Sbatax. Il-Venezjani tilfu l-belt ta' Kandja fl-1669, u fuq medda ta' tletin sena, it-Torok hakmu l-gżira ta' Kreta kollha kemm hi, u wettqu vjolenza u hruxijiet kontra l-popolazzjoni ċivili. M'hemmx dubju li De Soldanis waqa' fis-soltu nasba li studjuż tas-Seklu Tmintax diffiċli biex isib kif johroġ minnha. In-nies li tkellem magħhom x'aktarx semmewlu strument li kien magħruf li dahal Malta minn barra. Mela allura, dejjem skont De Soldanis, bilfors li ma kienx ilu hafna li dahal. Imma l-bniedem jibqa' jiftakar anke dak li jkun qal in-nannu, jiġifieri tliet generazzjonijiet qabel. Issa tliet generazzjonijiet, jekk tagħti hamsin sena għal kull generazzjoni ta' dak iż-żmien, jistgħu iwassluk sa nofs is-Seklu Sbatax, u mhux sal-bidu tas-seklu Tmintax.

Imma allura meta verament waslet il-lira f'Malta? Fi żmien hafna 'l bogħod, forsi anke fil-Medju Evu tardiv? Jew forsi għandu raġun De Soldanis u l-Lira dahlet Malta fi żmien aktar reċenti mar-refuġjati

<sup>1</sup> G.P.F. Agius De Soldanis, *Damma tal Kliem Kartaginis mscerred fel fom tal Maltin u Għaucin*, c. 1759, (Librerija Nazzjonali, Il-Belt Valletta –Ms. 143(i), f.329v)

<sup>2</sup> Leydi R., *La Zampogna in Europa*, XIII Autunno Musical, Cesare Nani Editore, Como, 1979, pag. 176

<sup>3</sup> Baines A., *Bagpipes*, editjat minn T.K. Penniman, PittRivers Museum, l-Universita ta' Oxford, B.M. Blackwood, 1979, pag. 46.

<sup>4</sup> Anoyanakis F., *Ellenika laika musica organa*, Il-Bank Nazzjonali Grieg, Ateni, 1979

Griegi li kienu qed jaharbu lejn il-Punent? Il-mistoqsija ghalissa jkollha tibqa' mhix imwiegħba, u d-data li tissemma fil-kitba ta' De Soldanis jkollha tibqa' bilfors iktar ipotesi milli ċertezza. Imma għandu dritt wiehed isaqs: kif jista' jkun li Malta akkwistat strument bil-kordi daqstant primittiv, fi żmien meta sa mis-seklu XV fl-Ewropa diġà kien hemm sinjali ċari li l-istrumenti bil-korda li jindaqqu bl-ark kienu qed jiżviluppaw u jersqu dejjem aktar viċin il-vjolin li nafu illum? Hi mistoqsija li tghodd ukoll għall-Kalabria, u wiehed jista' biss iwegħibha meta t-tagħrif li għandna tal-lira fid-dinja Biżantina ma jibqax daqshekk f'it u frammentat, u jsir iżjed konkret. Iż-żmien li għandna bżonn iżjed tagħrif fuqu hu dak tal-Medju Evu tardiv, li mbagħad iwassalna għaž-żmien meta l-istrumenti li jindaqqu bl-ark fl-aħħar waslu wkoll fl-Ewropa.

Fl-1791 Francois E. De Guignard, il-Konti Saint Priest, kiteb li l-Maltin, fl-ghana jew il-kant tagħhom, kellhom id-drawwa li jakkumpanjaw lilhom infushom fuq "speċi ta' vjolin".<sup>5</sup> Hu kumment xi f'it vag, imma diġà jixhed li l-istrument użat hu bil-kordi u li jindaqq bl-ark, imma fl-istess hin "mhuwiex vjolin". Daqshekk iehor hi vaga kitba oħra ta' Agius De Soldanis meta kiteb fuq it-tieg tradizzjonali Malti u l-mużika li kienet takkumpanjah:

*"...i suonatori saranno pur beduini, qualcuno con uno scordato violino o con qualche lira o chitarra..."*<sup>6</sup>

Hawnhekk għandna l-fehma ta' xi hadd "kolt" li immankabilment jikkonsidra bħala "skurdar" kull ripertorju mużikali li ma jirrispettax ir-regoli tal-mużika Ewropea.

<sup>5</sup> Francois E. De Guignard, *Malta par un voyageur francais*, Malta, 1791, p. 64.

<sup>6</sup> *Degli abiti, costume, sponsali, matrimoni e funerali degli antichi maltese*, National Library, Valletta-Ms 142(v), ikkwotat minn G. Cassar Pullicino fi *Studi di Tradizioni Popolari Maltesi*, Malta, 1989.



**Folksing and merrymaking on Inmarja Day, mill-ktieb ta' John Montalto, *The Nobles of Malta*, Paġna 182**

Nghaddu issa biex niddiskutu kif kienet l-ghamla u x'kienu l-karatteristiċi tal-Lira Maltija. It-traċċi m'humiex hafna u huma kollha ikonografiċi – pittura u incizjonijiet - ghax, s'issa, l-ebda kampjun ta' dan l-istrument għadu ma nstab. L-ikonografija storika, kif diġà hu magħruf, spiss tkun vaga u mhux dejjem tista' toqgħod fuq dak li jkun penga l-artist. Imma tajjeb jew hażin, xi indikazzjonijiet għandna u forsi minnhom nistghu naslu għal xi għamla ta' konkluzjoni.

L-istrument hu dejjem impenġi li qed jindaqq wieqaf, u bil-qaws. Fi tliet każi minn erbgħa, id-daqqaq hu impenġi wieqaf jew miexi, eżatt kif jindaqq l-istrument sal-ġumata tal-lum f'kull parti tal-Greċja waqt xi festa. Id-daqqaq jidher wieqaf, u qed iżomm l-istrument fil-keffa t'idu x-xellugija. Mill-banda l-oħra, incizjoni magħmula minn Luigi Brocktorff, li dehret fil-ktieb ta' George Percy Badger, ippubblikat fl-1838, turi daqqaq, din id-darba bil-qieghda fuq dik li tidher qisha ġebba jew blata kbira, idoqq strument bil-qaws. Mid-disinn ma tistax tikkonoxxi kemm-il korda għandu l-istrument, imma jidher qisu b'korda waħda. Il-ktieb jismu *Description of Malta and*

*Gozo*<sup>7</sup>. Fil-ktieb tiegħu, Badger jgħid li "several different shapes lyres with two or four strings" kienu jindaqqu min-nies tal-irhula u l-kampanja. M'għandniex xi ngħidu, għal min jifhem fil-mużika, bejn tnejn u erba' kordi hemm differenza kbira, u kumment bħal dan ma jghinx biex itaffi d-dubji fuq kemm hu ta' min jorbot fuq dak li qal Badger. Forsi wiehed jista' jgħid li fil-gzejjer Egej jeżistu liri li għandhom erba' kordi, imma għalissa dan f'it għandu x'jaqsam ma dak li qegħdin ngħidu.

Incizjoni oħra tas-seklu XIX hi dik ta' George Muir<sup>8</sup>, u din forsi fiha f'it aktar tagħrif. Raġel li jidher li hu bniedem tal-irhula, bil-horġa fuq spalltu, jidher wieqaf qed idoqq strument bl-ark. Hu importanti li jingħad li l-incizjoni ġġib l-isem: "*Mandoline Player*", u fil-fatt l-istrument jidher qisu xi għamla ta' mandolina b'sitt kordi li (u din hi haġa stramba hafna) qed jindaqq bl-ark. Jidher ċar li l-artist ma kienx ċert l-istrument x'kien, u forsi għamlu jixbah lill-mandolina biex jagħtih aktar

<sup>7</sup> G.P. Badger, *Description of Malta and Gozo*, Meliensa Editions, Valletta Publishing, Malta, 1989, paġ. 82-84.

<sup>8</sup> Il-Mużew Nazzjonali tal-Arti, Malta, Inv. No. 14743.

preġju u dinjità, halli ma jibqax qisu xi strument bla grazzja magħmul minn xi hadd mhux tas-sengħa. Imma l-affarijiet donnhom jibdew jiċċaraw ruħhom b'żewġ disinji oħra, it-tnejn tas-Seklu XIX:

L-ewwel disinn iġib l-isem "Folksinging and merrymaking on Imnarja Day". Hemm żewġ ġmieghi ta' rġiel jiżfnu u jkantaw. Fl-isfond, fuq in-naħa tal-lemin hemm daqqaq taż-zaqq akkumpanjat minn iehor fuq it-tanbur. Fin-nofs, mhux 'il bogħod hafna anzi, kwazi fuq quddiem nett, hemm daqqaq tal-Lira u quddiemu għandu tliet irġiel jiżfnu. Is-sounbox għandha għamla li tixbah il-mod ta' kif wiehed ipenġi qatra ilma, jew forsi xi demgħa, u ż-żewġ toqbiet nofs tond li wiehed jista' jara f'nofs is-sounbox żgur li jfakkruk fi strument li jixbah ferm lill-lira. L-ark, jew il-qaws li qed idoqq bih ma jidhirx sewwa għax nofsu moħbi wara wiehed miż-żeffiena. Il-manku (neck) u l-pala (headstock) jidhru li huma dojq hafna, jixbhu lil tal-istrument Persjan imsejjah SAZ, u l-krikkijiet (tuning pegs) huma mdaħħlin mill-ġenb. In-numru ta' kordi li għandu l-istrument ma tistax tikkonoxxi



Mandolin Player – skizz ta' George Muir, is-seklu XIX

sewwa, imma jien sebghin fil-mija ċert li l-istrument impenġi hu lira.

L-istampa tiċċara hafna aktar meta naslu għall-iskizz mpenġi fis-seklu XIX minn artist li għalissa għadu anonimu.<sup>9</sup> L-iskizz juri dak li jidher li hu bniedem rahli, anke dan bil-ħorġa fuq spalltu, li qed idoqq dak li issa jintagħraf ċar li hu lira. Il-għamla tal-istrument tixbah ferm lill-istrumenti li jindaqq in-naħa tal-Greċja, bil-krikkijiet jidhru ċar daqs il-kristal li qegħdin imdaħħlin minn wara, kartabun mal-manku. Krikkijiet jidhru tnejn, imma mis-simetrija tad-disinn tista' tinduna li t-tielet wiehed qiegħed moħbi wara l-pala (headstock), u fil-pożizzjoni eżatta li suppost ikun. Barra minn hekk, jidher ċar li l-kordi huma tlieta, u li dawn qegħdin tul l-istrument kollu, sa taħt l-id ix-xellugija. Hawnhekk ta' min jinnota l-id il-leminija, li qed taqbad l-ark bil-mod ta' kif jinżamm u jindaqq fil-Kalbria – bil-wiċċ tal-keffa tal-id iħares lejn l-istrument, mhux iħares 'il fuq kif iżommuh il-Griegi. X'aktarx li r-raġuni għala dan id-disinn hu xi ftiit aktar preċiż mill-oħrajn li semmejna hi għax hu skizz li sar ta' malajr. Meta l-artist jagħmel skizz irid jahdem bil-heffa biex ikun jista' jħažżež malajr dak li qed jara b'għajnejh. It-tliet stampi l-oħra huma inċiżjonijiet jew pitturi lesti, jiġifieri saru wara li kien għadda ftiit taż-żmien minn meta l-artist ra lid-daqqaq, u l-prodott finali ma sarx fuq il-post. Hu u jorqom u jirfina x-xogħol tiegħu, l-artist hafna drabi jkollu t-tentazzjoni li jzejjen id-disinn, u jivvinta d-dettalji li dak il-hin jidhirlu li huma aktar addattati biex l-istampa tidher isbah.

Biex iktar ninfurzaw dak li qegħdin nġhidu, nistgħu issa nsemmu disinn iehor li donnu jurik li fil-fatt hu "korrezzjoni" ta' disinn li kien sar qabel. Dan id-disinn żgur jgħin biex jikkonferma l-fatt li l-istrument li kien jindaqq f'Malta kien tip ta' lira. Id-disinn jidher fit-tieni edizzjoni tal-ktieb ta' George Percy Badger, li harġet fl-

<sup>9</sup> Dan hu skizz (12 cm x 5 cm) ta' bniedem rahli jdoqq strument bl-ark meħud minn album li x'aktarx kien ta' Alfonso Maria Galea, u li qiegħed fil-kollezzjoni ta' riserva tal-Mużew Nazzjonali tal-Arti, il-Belt - Ħajr lil Patrimonju Malta.

1851, u li diġa semmejniet aktar 'il fuq. L-istrument li fl-ewwel edizzjoni deher xi ftiit "vag" issa hu impenġi b'mod li jista' jintagħraf aħjar. L-inċiżjoni turi xwejjah, bil-qiegħda fuq dak li qisu zokk ta' sigra maqtuġh, jew forsi ġebba daqsxejn tonda, idoqq l-istrument b'idu x-xellugija, bl-istrument miżmum wieqaf fuq koxxtu, poża tipika ta' kif tindaqq il-Lira kemm fil-Kalabrija u anke fil-Balkani. L-għamla tal-istrument issa hi ferm eqreb lejn ta' dak muri fl-iskizz tal-artist anonimu li semmejna aktar 'il fuq; u jidher ċar li l-istrument huwa lira. Mill-bqija, ix-xbieha hi xi ftiit nieqsa mid-dettal. Tidher korda waħda biss, u m'hemmx hjiel ta' toqba (soundhole). Mill-banda l-oħra mal-Pala tista' tikkonoxxi bħal żewġ linji simetriċi li jagħtuk x'tifhem li huma żewġ krikkijiet (tuning pegs). Imma hemm żewġ dettalji li jaqblu mal-istrument impenġi mill-artist anonimu: l-għamla tal-Pala (a rombo tronco), u l-għamla tal-ark jew tal-qaws, li hawn ukoll qed jinżamm bl-istil Kalabriz. Ta' min isemmi wkoll li

### Skizz impenġi minn artist mhux magħruf, fis-seklu XIX





x-xwejjah jidher b'halqu miftuħ, qisu qed ikanta, u allura jfakkrek f'dik il-kelma qadima Maltija, li llum tinstab biss fid-dizzjunarju - IRATTAL - li tffisser idoqq u jkanta fl-istess hin. Ejja nsemmu wkoll il-fatt li f'din it-tieni edizzjoni, l-unika korrezzjoni li hemm fl-inċiżjoni hi l-figura tad-daqqaq innifsu, qisu l-artist hass il-bżonn li jirraŋga dak li kien penġa qabel, għax ma kienx preċiż biżżejjed. Qisu hass il-bżonn li jagħmel korrezzjoni ta' dak li kien penġa qabel mill-memorja. Bla dubju għamel biċċa xogħol ta' ċertu siwi storiku, u li tkompli tikkonferma t-teżi tagħna.

Kien biss dan il-ftit taġġir li stajna nużaw meta ppruvajna nmiddu jdejna biex naghmlu rikostruzzjoni ta' dak l-istrument li kien jindaqq f'Malta. Ix-xogħol fdajnieh f'idejn Piero Forlani, *lutaio* Taljan b'esperjenza kbira fil-bini tal-lira Kalabriża u tal-lira Griega. Imma hawnhekk habbatna wiċċna ma' żewġ problemi li ridna bilfors insolvu: il-qies tal-istrument, u kif kien ikkurdat.

Fuq l-akkurdatura, billi xejn ma kellna taġġir, iddeċidejna li nżommu dik l-aktar komuni fost dan it-tip ta' strument - jiġifieri 5-1-4. Il-lira tat-Traċja, dik Kalabriża, dik tad-Dalmazja, u anke l-lira l-qadima ta' Kreta, kollha għandhom din l-istess akkurdata. F'dak li għandu x'jaqsam mal-qies tal-istrument, ergajna mxejna mal-prattika komuni. Il-biċċa l-kbira tal-istrumenti tat-tip tal-lira Bizantina li għandhom magħrufa sa żmienna huma kollha ta', bejn wieħed u ieħor, l-istess qies. L-aqwa eżempju x'aktarx li hu l-*kemence rumi*, li l-qisien tiegħu baqgħu l-istess għal sekli shaħ - l-istrument qatt ma jkun itwal minn 43 sa 44 ċentimetru. Iddeċidejna wkoll li l-aqwa indikazzjoni u l-aħjar hjiel li kellna dwar il-kobor tal-istrument kien l-iskizz tal-artist anonimu, fejn il-figura tar-raġel hi bejn tlieta u erba' darbjet itwal mit-tul tal-istrument li qed idoqq. Jekk wieħed jikkalkula li t-tul ta' raġel Mediterranju ta' dari kien ta' madwar metru u nofs, allura strument ta' madwar 44 ċentimetru tul għandu jkun kalkolu tajjeb. Wieħed irid jgħid ukoll li strument b'tul bħal dan jista' faċilment ikollu nota "la" (A) bħala t-tonalità ċentrali.

Iż-żaqq Maltija hi wkoll intunata qrib l-istess tonalità mużikali. Dawn iż-żewġ strumenti eżistew it-tnejn flimkien fiż-żmien meta f'Malta kienet tindaqq il-lira, u bilfors li kellhom ripertorju jixxiebah - għax hekk hi s-sitwazzjoni kulfejn fid-dinja l-lira kienet teżisti flimkien ma' xi tip ta' ċirimella. Jekk l-istrumenti xi darba daqqaw flimkien, kif jiġri fil-gżejjer Karpatos, f'Santorini, fil-Maċedonja u fit-Traċja, allura l-bżonn li jkollhom tonalita kompatibbli jorog iktar ċar.

## BIBLIOGRAFIJA

**Nota qasira: Din il-Bibliografija (u diskografija) tista' tkompli tikber. Imma biex ma nehdux hafna fit-tul qed inniżlu dawn is-sorsi essenzjali.**

Anoyanakis F., *Ellenika laika musica organa*, National Bank of Greece, Athens, 1979

Bachmann W., *The origins of bowing and development of bowed instruments up to the thirteenth century*, London New York Toronto, 1969

Baines A., *Bagpipes*, edited by T.K. Penniman, PittRivers Museum, University of Oxford, B.M. Blackwood, 1979, pag 46



L-Inċiżjoni ta' Brocktorf li dehret fl-1838

Castagna E., *La lira in Calabria*, ktejjeb mas-Cd, Coop. "R.L.S.", Catanzaro, 1993, ara wkoll it-tieni edizzjoni aġġornata, Nota Records, San Daniele del Friuli, CD623, 2008

Castagna E., *La lira Bizantina: Uno strumento ad arco del Mediterraneo nord-orientale*, Atti e Memori della Società Dalmata di Storia Patria, n9, vol XXIX - N.S. XVIII, Roma, 2007)

Crane F., *A Bibliography on the iconography of music*, The research center for musical iconography. Graduate Center of the City University of New York, 1971

Crane F., *Extant medieval musical instruments*, University of Iova Press, Iova city, 1972

Leydi R., *Tre strumenti musicali della Calabria grecanica*, AAVV, Musica popolare greca e grecanica, Autunno musicale di Como, 1982

Leydi R., *Musica popolare a Creta*, Ricordi, Milano, 1983

Leydi R., *La Zampogna in Europa*, XIII Autunno Musicale, Cesare Nani Editore Como, 1979, pag. 176

## © Ettore Castagna



U dik li dehret fl-1858